

గౌరవనీయ భారత ప్రధానమంత్రి మరియు, తెలుగు రాష్ట్రాల

గౌరవ ముఖ్యమంత్రులకు మా విజ్ఞప్తి

సమాజహితం కోరే మేమంతా కోవిడ్ -19 రెండవ ఉపద్రవం సందర్భంగా దేశ ప్రజల, తెలుగు రాష్ట్రాలలోని ప్రజల దయనీయ పరిస్థితుల్ని చూసి ఈ విన్నపం చేస్తున్నాము.

కరోనా వైరస్ లోని కొత్తరకాలు రెండవసారి విరుచుకుపడితే తట్టుకోవడానికి సిద్ధంగా ఉండాలని కేంద్ర, రాష్ట్ర ప్రభుత్వాలకు, తగిన జాగ్రత్తలు పాటించాలని ప్రజలకు కొన్ని నెలలుగా వివిధ మాధ్యమాల ద్వారా మా సూచనలు, సలహాలు అందిస్తున్నాము. మన దేశ జనాభాను దృష్టిలో ఉంచుకొని అన్నివిధాలుగా సన్నద్ధం కావాలంటే చాలా ముందుచూపుతో అన్ని వనరులను సమీకరించుకొని, ఈ వైరస్ దాడిని ప్రకృతి వైపరీత్యంగా భావించి అన్ని శాఖలను సమన్వయపరిచి కేంద్రీకరించాలని, ప్రజల ప్రాణాలకు రక్షణ కల్పించాలని, ధైర్యాన్ని, భరోసాను ఇవ్వాలని మేం కోరుతూ వస్తున్నాం.

దేశంలో వరుసగా ఎన్నికలు నిర్వహిస్తున్నారు. అడ్డాఅదుపూ లేకుండా లక్షలాదిమంది ఒకచోట చేరే మతపరమైన, సాంస్కృతికపరమైన కార్యక్రమాలను ప్రభుత్వాలే స్వయంగా ప్రోత్సహిస్తున్నాయి. బార్లు, సినిమాహాళ్లు వైరస్ వ్యాప్తి కేంద్రాలయ్యాయి. ప్రజల ప్రాణాలకు ఏమాత్రం విలువ లేకుండా పోయింది. దేశ సామాజిక, ఆర్థిక సంక్షోభ పరిస్థితులతో సంబంధం లేకుండా, జాగ్రత్తలు పాటించకుండా నడుస్తున్న పాండమిక్ పరిస్థితులలో ఇలా జరిగి ఉండాల్సింది కాదు. ఇప్పటికీ కూడా తెలంగాణలో ఉపఎన్నిక, కొన్ని మున్సిపల్ ఎన్నికలు జరుగుతున్నాయి. దేశంలో విద్యార్థులకు అన్నిరకాల పరీక్షలు వాయిదా వేసినప్పటికీ ఆంధ్రప్రదేశ్ లో మాత్రం ఇంటర్మీడియట్, పదవ తరగతి పరీక్షలను వాయిదా వేయబోతుంటున్నారు. ఇప్పటికే ఎన్నికల విధులకు వెళ్లివచ్చిన టీచర్ల ప్రాణాలు పోతున్నాయని, విద్యార్థులు వేలాదిగా కరోనా బారిన పడుతున్నారని అందరూ విజ్ఞప్తి చేస్తున్నా ప్రభుత్వాలు మొండి పట్టుదలకు పోతున్నాయనిపిస్తుంది. ప్రజల ప్రాణాలు అన్నింటికన్నా విలువైనవి కనుక తక్షణమే పరీక్షలను, ఎన్నికలను వాయిదా వేయాలని మా విజ్ఞప్తి.

వ్యాక్సిన్లు, మందులు, ఆక్సిజన్ సిలిండర్లు, బెడ్లు, ఇతర సౌకర్యాల విషయంలో కేంద్రం, రాష్ట్రాలు ఒకరిపై ఒకరు విమర్శలు చేసుకుంటూ తమ బాధ్యత నుంచి తప్పుకోవాలని చూడడం సమంజసం కాదు. ప్రజల ప్రాణాలు గాలిలో కలిసే స్థితి వచ్చిందాకా చూస్తూ వుండడంలో అందరిదీ ఒకే దారి. ఎలాంటి ముందస్తు సన్నాహక కృషి, ప్లానింగ్ లేకుండా చేసి ఇప్పుడు హడావిడిగా మందుల కంపెనీల, కార్పొరేట్ ఆసుపత్రుల దయాదాక్షిణ్యాలకు ప్రజలను వదిలి వేయాలని చూడటం భావ్యం కాదు.

ధిల్లీలో, మరికొన్ని చోట్ల DRDO(మిలటరీ) ఆధ్వర్యంలో నిర్మించిన తాత్కాలిక హాస్పిటల్స్ వంటి వైనా (వీటిలో కూడా సరిపడా డాక్టర్లు, సిబ్బంది లేరు) అన్ని రాష్ట్రాలలో స్థానిక అవసరాలకు తగ్గట్టు యుద్ధప్రాతిపదికన నిర్మించాలని, ఆక్సిజన్ ప్లాంట్లను తక్షణం ప్రారంభించాలని, PHC, CHC సెంటర్ల స్థాయిలోనే కరోనా ఐసోలేషన్ బెడ్లు, ఆక్సిజెన్ బెడ్లు నిర్మించి జిల్లా సెంటర్లు, రాష్ట్ర సెంటర్లపై భారం తగ్గించాలని కోరుతున్నాం. వ్యాక్సిన్లను అందరికీ అందించడానికి తగిన ప్రణాళికల గురించి ఇప్పటికైనా సీరియస్ గా ఆలోచించి ఇందుకోసం బడ్జెట్ లో కేటాయించిన నిధులను, PM కేర్ ఫండ్ నిధులను ఉపయోగించి తక్షణమే ప్రజల ప్రాణాలు కాపాడాలని మేము మనవి చేస్తున్నాం.

ధిల్లీ మహానగరంలో నేడున్న గందరగోళ పరిస్థితి నుంచి బయటపడటానికి ధిల్లీ కరోనా యాప్ ని ఉపయోగిస్తున్నారని తెలిసింది. కరోనా లక్షణాలున్న పేషంట్స్ అందులో రిజిస్టర్ చేసుకుంటే ప్రభుత్వమే మొత్తం హాస్పిటల్స్ నింటినీ

అనుసంధానం చేస్తూ ఎక్కడ బెడ్లు ఖాళీగా ఉన్నాయో, ఏ పేషెంట్‌కి ఏ అవసరం ఉందో ప్రభుత్వమే అన్ని హాస్పిటల్‌లను గురించిన సూచనలు ఇస్తున్నారని తెలిసింది.

తెలుగు రాష్ట్రాలలో కూడా అలాంటి ప్రయత్నం చేయవచ్చు. వివిధ ప్రజాసంఘాల, స్వయంగా ప్రజలకోసం నిలబడే సంస్థల సహకారం తీసుకోవచ్చు. ప్రైవేటు హాస్పిటల్‌లను, ప్రైవేటు మెడికల్, డెంటల్, నర్సింగ్, పారామెడికల్ కాలేజీలను, వాటి అనుబంధ హాస్పిటల్‌లను తక్షణమే వైద్య అవసరాల కోసం తాత్కాలికంగా స్వాధీనం చేసుకొని, ప్రభుత్వ హాస్పిటల్‌లతో సమన్వయపరచి కోవిడ్ - నాన్ కోవిడ్‌గా విభజించి ప్రజలకు వైద్య సౌకర్యాలు అందించాలని కోరుతున్నాం.

ప్రభుత్వ ఆసుపత్రుల్లో హౌస్‌సర్జన్లు, పి.జి. విద్యార్థులు పనిభారాన్నంతా మోయలేక అనారోగ్యం పాలయి సరైన వైద్యం అందించలేక పోతున్నారు. కొంతమంది కరోనాతో మృత్యువాత పడుతున్నారు. వారి పనిగంటలను క్రమబద్ధం చేయాలి. రాబోయే కాలంలో ఇప్పుడున్న హాస్పిటల్‌లను నడపడానికి కూడా డాక్టర్లు, సిబ్బంది సరిపోకపోవచ్చు. ఇప్పుడు ముందువరుసలో ప్రాణాలకు తెగించి వైరస్‌తో పోరాడుతున్న వారు అలసిపోతే లేక ఆగిపోతే పరిస్థితేమిటి? వయందుచూపుతో డాక్టర్లను, సిబ్బందిని తక్షణమే శాశ్వత ప్రాతిపదికన నియమించుకోవాలని కోరుతున్నాం. కంపల్సరీగా మందుల తయారీకి లైసెన్స్ ఇవ్వటానికి 1970 పేటెంట్ చట్టం సెక్షన్ 84 ప్రకారం, 92 ప్రకారం అవకాశం ఉన్నది. ఆ అవకాశాన్ని వినియోగించుకోవాలని కోరుతున్నాం.

ఆంధ్రప్రదేశ్, తెలంగాణలలో వైద్య ఆరోగ్య రంగాలలో 'కాగ్' ఎత్తిచూపిన లోపాలను సరిచేసుకోవాలి. రెండు రాష్ట్రాలలో AIIMS హాస్పిటల్‌లను యుద్ధప్రాతిపదికన ప్రజలకు అందుబాటులోకి తేవాలని మేము కోరుతున్నాము.

ఇట్లు,

సమాజ శ్రేయస్సు కోరుకునే డాక్టర్లు, రచయితలు, మేధావులు

డా. రాజారెడ్డి, ప్రొ. మాడభూషి శ్రీధర్, డా. ఘంటా వెంకట్రావు, ప్రొ. పకుళాభరణం రామకృష్ణ, ప్రొ. డి. నరసింహారెడ్డి, ప్రొ.తోట.జ్యోతీరాణి, డా.అలూరి విజయలక్ష్మి, డా. బ్రహ్మారెడ్డి, డా. గేయానంద్, డా. శివరామిరెడ్డి, డా. కొల్లా రాజమోహన్, డా.ఎల్. నరేంద్రనాథ్, ప్రొ.కె.ఆర్.చౌదరి, డా. మిత్ర, డా. రాంప్రసాద్, డా. ఎం.వి. రమణయ్య, డా. ఉపేందర్ గౌడ్, డా. శివరామకృష్ణ, డా. రామక శ్రీనివాస్, డా. కృష్ణారెడ్డి, డా. సాంబిరెడ్డి భీమవరపు, డా. కె. ప్రమీల, డా. యలమంచిలి రవీంద్రనాథ్, డా. జగదీష్, డా. రామచంద్రయ్య, ప్రొ. ఎన్. పురేంద్ర ప్రసాద్, డా. నళిని, డా. వి. శ్రీనివాస్, డా. బి.విజయభారతి, శీలా వీరాజు, శీలా సుభద్రాదేవి, కొత్తపల్లి రవిబాబు, దివికుమార్, డా. సూర్యసాగర్, ఎస్. రూపానీ, ప్రొ. నాదెళ్ల నిర్మల, కాత్యాయని, ప్రొ. సి. రామచంద్రయ్య, భూపాల్, డా. భట్టు లక్ష్మీనారాయణ, దేవరాజు మహారాజు, వారాల కృష్ణమూర్తి, జైధీర్ తిరుమలరావు, జి.పి.ఎల్. నరసింహారావు, డా. సి. విజయ, ఎన్. పరమేశ్వరరావు, పి. పాండురంగ వరప్రసాద్, కె. వేణుగోపాల్, అశోక్ కుమార్, ఎం. లక్ష్మి, కె. ఏసు, వి. హనుమంతరావు